




**የቅዱሳን መጻሕፍት ጥናት**

**አምበተኛ ከፍል**



በኢትዮጵያ ኦርቶዶክስ ተዋሕዶ ቤተ ክርስቲያን የሰንበት ት/ቤቶች ማደራጃ መምሪያ  
የመንበረ ፓትርያርክ (ዓለም አቀፍ) የሰንበት ት/ቤቶች አንድነት የተዘጋጀ





## **የቅዱሳት መጻሕፍት ጥናት ነገረ መጽሐፍ ቅዱስ አንድ ስድስተኛ ክፍል**



**በኢትዮጵያ ኦርቶዶክስ ተዋሕዶ ቤተ ክርስቲያን የሰንበት  
ት/ቤቶች ማደራጃ መምሪያ የመንበረ ፓትርያርክ (ዓለም አቀፍ)  
የሰንበት ት/ቤቶች አንድነት የተዘጋጀ ፳፻፲፭ ዓ.ም**

## ያግኙን

Email

[office@eotc-gssu.org](mailto:office@eotc-gssu.org)

YouTube

[https://www.youtube.com/channel/  
UC፳፫LE፩vp0FBsV፩TEfcpSmUg](https://www.youtube.com/channel/UC፳፫LE፩vp0FBsV፩TEfcpSmUg)

Facebook

<http://facebook.com/EOTC.GSSU>

Telegram

<https://t.me/EOTCNSSU>

Website

<https://eotc-gssu.org/a/>

Twitter

[https://twitter.com/tibeb\\_felege](https://twitter.com/tibeb_felege)

Copyright ©

2015 E.C

ቅዱሳት መጻሕፍት ጥናት አምስተኛ ክፍል



ብጽዕ አቡነ ማትያስ ቀዳማዊ  
ፓትርያርክ ርእሰ ሊቃነ ጳጳሳት ዘኢትዮጵያ  
ሊቀ ጳጳስ ዘአክሱም ወዕጨጌ ዘመንበረ ተክለ ሃይማኖት

በኢትዮጵያ ኦርቶዶክስ ተዋሕዶ ቤተ ክርስቲያን የሰ/ት/ቤቶች ማደራጃ መምሪያ  
የመንበረ ፓትርያርክ (ዓለም አቀፍ) የሰ/ት/ቤቶች አንድነት

ቅዱሳት መጻሕፍት ጥናት አምስተኛ ክፍል



ብጹዕ አቡነ አቡነ አብርሃም  
በኢትዮጵያ ኦርቶዶክስ ተዋሕዶ  
ቤተ ክርስቲያን መንበረ ፓትርያርክ  
የጠቅላይ ቤተ ክህነት  
ዋና ሥራ አስኪያጅ እና የባሕር  
ዳር ሀገረ ስብከት ሊቀ ጳጳስ

ብፁዕ አቡነ ቀሌምንጦስ  
በኢትዮጵያ ኦርቶዶክስ ተዋሕዶ  
ቤተ ክርስቲያን መንበረ ፓትርያርክ  
ጠቅላይ ቤተክህነት ጽሕፈት ቤት  
የሰንበት ትምህርት ቤቶች ማደራጃ  
መምሪያና የሰሜን ሸዋ ሀገረ  
ስብከት ሊቀ ጳጳስ



በኢትዮጵያ ኦርቶዶክስ ተዋሕዶ ቤተ ክርስቲያን የሰ/ት/ቤቶች ማደራጃ መምሪያ  
የመንበረ ፓትርያርክ (ዓለም አቀፍ) የሰ/ት/ቤቶች አንድነት

**መክሥተ አርዕስት (ማውጫ)**

**መግቢያ**

**ዓላማ**

**ምዕራፍ አንድ**

**የቅዱሳት መጻሕፍት ዝርዝር አከፋፈል**

**1.1 በዓለም ላይ የሚገኙ መጻሕፍት አከፋፈል**

**1.2 የአሥራውና የአዋልድ መጻሕፍት አከፋፈል**

**ምዕራፍ ሁለት**

**የብሉይ ኪዳን የሕግ እና የታሪክ መጻሕፍት**

**2.1 የሕግ መጻሕፍት ዝርዝር**

**2.2 የታሪክ መጻሕፍት ዝርዝር**

**ምዕራፍ ሦስት**

**የብሉይ ኪዳን የመዝሙርና የጥበብ መጻሕፍት**

**ምዕራፍ አራት**

**የብሉይ ኪዳን የትንቢት መጻሕፍት**

**4.1 የዓበይት ነቢያት መጻሕፍት ዝርዝር**

**4.2 የደቂቅ ነቢያት መጻሕፍት ዝርዝር**

ቅዱሳን መጻሕፍት ጥናት አምስተኛ ክፍል

በኢትዮጵያ ኦርቶዶክስ ተዋሕዶ ቤተ ክርስቲያን የሰ/ት/ቤቶች ማደራጃ መምሪያ  
የመንበረ ፓትርያርክ (ዓለም አቀፍ) የሰ/ት/ቤቶች አንድነት



**መግቢያ**

ቅዱሳት መጻሕፍት በእግዚአብሔር መንፈስቅዱስ መሪነት በቅዱሳን ሰዎች የተጻፉ ሰዎችንም ወደ ቅድስና መንገድ የሚመሩ መጻሕፍት ናቸው። በዚህ የክፍል ደረጃ አሥራው ከሚባሉት ሰማንያ አሐዱ መጻሕፍት ጋር ትውውቅ የሚደረግ ሲሆን የነዚህን መጻሕፍት ይዘት በተወሰነ መልኩ በማሳየት ተማሪዎች መጽሐፍ ቅዱስን በቀላሉ እንዲያጠኑ እና እንዲያነቡ የሚያደርግ ሆኖ ቀርቧል።

ይህ መጽሐፍ በሰባት ምዕራፎች የተከፋፈለ ሲሆን በመጀመሪያው ምዕራፍ ስለ መጻሕፍት በጠቅላላው ግንዛቤ በመስጠት ይጀምራል። ከምዕራፍ ሁለት እስከ አራት ያሉት ምዕራፎች የብሉይ ኪዳን መጻሕፍት ዝርዝር ይዘቶችን የሚያስቃኝ ሲሆን በተቀሩት ሦስት ምዕራፎች ደግሞ የሐዲስ ኪዳን መጻሕፍትን የሚዳስስ ይሆናል።

**ቅዱሳት መጻሕፍት ጥናት አምስተኛ ክፍል**

**ዓላማ**

**ተማሪዎች ይህን ትምህርት ተምረው ሲያጠናቅቁ ፡**

- መጽሐፍ ቅዱስ ምን ምን እንደያዘ ይገነዘባሉ፤**
- ቅዱሳት መጻሕፍትን ያነባሉ፤**
- የአሥራው መጻሕፍትን ጸሐፊያን የተጻፉበትን ዘመን ቋንቋ ዓላማ ይዘት እና አከፋፈላቸውን ያውቃሉ።**

ምዕራፍ አንድ

የቅዱሳት መጻሕፍት ዝርዝር አከፋፈል

1.1 በዓለም ላይ የሚገኙ መጻሕፍት

በዓለም ላይ እጅግ በጣም ብዙ መጻሕፍት ሲኖሩ እነዚህን መጻሕፍት አጠቃለን በሦስት ምድብ ልንከፍላቸው እንችላለን። እነርሱም፡

ሀ. ቅዱሳት መጻሕፍት ፡ ሊቃውንተ ቤተ ክርስቲያን ቅዱሳት መጻሕፍት መንፈሳዊ መልእክት የያዙት በመሆናቸው መጻሕፍት አምላካውያት ፣ መጻሕፍት ክቡራት ፣ መጻሕፍት ንጹሐት በማለት ይጠሯቸዋል። ቅዱሳት መጻሕፍት በእግዚአብሔር መንፈስቅዱስ መሪነት በቅዱሳን ሰዎች የተጻፉና አንባቢዎችንም በቅድስና ሕይወት እንዲኖሩ አካሄዳቸውንም አስተካክለው ከአምላካቸው እንዲገናኙ የሚያደርጉ የመዳንን ጥበብ የሚያስተምሩ መጻሕፍት ናቸው። 2ኛ ጢሞ 3:15-17 ቅዱሳት መጻሕፍት ለሁለት የሚከፈሉ ሲሆን እነርሱም አሥራው መጻሕፍት እና አዋልድ መጻሕፍት ተብለው ይጠራሉ።

ለ. መጻሕፍተ ምኑናት ፡ እነዚህ መጻሕፍት በሌላ ስማቸው ዓለማዊያን መጻሕፍት ይባላሉ። መጻሕፍተ ምኑናት መንፈሳዊ ሕይወታችንን የማይጠቅሙም እንዲሁም የማይጎዱ መጻሕፍት ናቸው። ለምሳሌ ዓለማዊ መማሪያ መጻሕፍት ፣ የሥነ ልቡና መጻሕፍት ፣ ልብ ወለዶችና የጥበብ ሥራዎች ፣ የታሪክ መጻሕፍትን ያካትታል።

ሐ. እርኩሳን መጻሕፍት ፡ እርኩሳን መጻሕፍት በውስጣቸው ክህደትን የያዙ አልያም ገቢረ ኃጢአትን የሚያስተምሩ መጻሕፍት ናቸው። እነዚህን መጻሕፍት ከማንበብ ልንቆጠብ ይገባል። ለምሳሌ ፡ የጥንቆላ መጻሕፍት ፣ ስለ ዝሙት የሚናገሩ መጻሕፍት ይጠቀሳሉ።

**የመወያያ ጥያቄዎች**

- 1. ቅዱሳት መጻሕፍትን በምን ያህል ጊዜ ታነባላችሁ? ቅዱሳት መጻሕፍትን ዘወትር እንዳናነብ የሚያደርጉን ነገሮች ምን እንደሆነ ተወያዩ።
- 2. ተማሪዎች መጻሕፍተ ምኑናትን ስናነብ ማድረግ የሚገቡን ጥንቃቄዎች ምን ምን ሊሆን እንደሚገባ ተወያዩ።

**1. 2 የአሥራውና የአዋልድ መጻሕፍት አከፋፈል**

ቅዱሳት መጻሕፍት በሁለት ዋና ዋና ክፍል የሚከፈሉ ሲሆን እነርሱም አሥራው እና አዋልድ መጻሕፍት ይባላሉ። አሥራው መጻሕፍት ማለት “ሥሮች መጻሕፍት” ማለት ሲሆን ሥርነታቸው ለአዋልድ መጻሕፍት ነው። እነዚህ ቅዱሳት መጻሕፍት ለሌሎች ቅዱሳት ለተባሉት መጻሕፍት ሁሉ መገኛ ናቸው። አሥራው መጻሕፍት በሁለት ዋና ዋና ክፍል የሚከፈሉ ሲሆን እነርሱም ብሉይ ኪዳን እና ሐዲስ ኪዳን ተብለው ይጠራሉ።

የብሉይ ኪዳን መጻሕፍትን ከተጻፉበት ጊዜ ከያዙት ሐሳብና ከአጻጻፋቸው ሁኔታ በአራት እንከፍላቸዋለን።

**ሀ. የሕግ መጻሕፍት**

**ለ. የታሪክ መጻሕፍት**

**ሐ. የመዝሙርና የጥበብ መጻሕፍት**

**መ. የትንቢት መጻሕፍት**

የሐዲስ ኪዳን መጻሕፍትም እንዲሁ በአምስት ይከፈላሉ። እነርሱም ፡

ሀ. ወንጌላት

ለ. የታሪክ መጽሐፍ

ሐ. መልእክታት

መ. የራእይ (የትንቢት) መጽሐፍ

መ. የሥርዓት መጻሕፍት

አዋልድ መጻሕፍትም የአሥራው መጻሕፍትን ሐሳብ ሐሳባቸው አድርገው በአሥራው መጻሕፍት አጥረው የተነገሩትን አስረዝመውና ተንትነው ፤ በምሳሌና በምሥጢር የተቀመጡትን ተርጉመው አስማምተው ፤ የቀረውንና ሳይጻፍ የተዘለለውን ሞልተው በመንፈስ ቅዱስ መሪነት የተጻፉ ቅዱሳት መጻሕፍት ናቸው። አዋልድ መጻሕፍትን አጠቃለን ለዘጠኝ ልንከፍላቸው እንችላለን።

ሀ. የነገረ ሃይማኖት (የዶግማ) መጻሕፍት ፡ እነዚህ መጻሕፍት ነገረ እግዚአብሔርን ፤ ነገረ ማርያምን ፤ ክብረ ቅዱሳንን በአጠቃላይ የቅድስት ቤተ ክርስቲያንን መሠረተ እምነት በሰፊው የሚያስተምሩ መጻሕፍት ናቸው። ለምሳሌ ፡ ሃይማኖተ አበው ፤ መጽሐፈ ምሥጢር ፤ መጽሐፈ አክሲማሮስ ...

ለ. የሥርዓት መጻሕፍት ፡ በእነዚህ መጻሕፍት የቤተ ክርስቲያን ሥርዓት እና ቀኖና ተደንግጎ እናገኛለን። ለምሳሌ ፍትሐ ነገሥት ፤ መጽሐፈ መነኮሳት ይጠቀሳሉ።

ሐ. የጥበብ መጻሕፍት ፡ ጥበብ መንፈሳዊ እና ጥበብ ሥጋዊን የሚያስተምሩ መጻሕፍት ናቸው። ለምሳሌ ፡ መጽሐፈ ሀዊ ፤ መጽሐፈ ፊሳሊጎስ ፤ መጽሐፈ አቡሽሀር ...



መ. የታሪክ መጻሕፍት : በእነዚህ መጻሕፍት ውስጥ በቤተ ክርስቲያናችን ውስጥ የተፈጸሙ ታሪኮች ተመዝግበው ይገኛሉ። ለምሳሌ : መጽሐፈ ስንክሳር ፣ መጽሐፈ ጤፉት (የመስቀል ታሪክ) ...

ሠ. የጸሎት መጻሕፍት : በቤተ ክርስቲያናችን ውስጥ የሚደረጉ ጸሎቶችን የያዙ መጻሕፍት ናቸው። እነዚህን መጻሕፍት ለሁለት የምንከፍላቸው ሲሆን የዘወትር እና ወቅታዊ ብለን እንከፍላቸዋለን። የዘወትር የምንላቸው እንደ ውዳሴ ማርያም ፣ መጽሐፈ ኪዳን ፣ መጽሐፈ ቅዱስ የመሳሰሉት ሲሆኑ እንደ ግብረ ሕማማት ያሉትን ደግሞ ወቅታዊ የጸሎት መጻሕፍት ውስጥ እንመድባቸዋለን።

ረ. የትርጓሜ (የአንድምታ) መጻሕፍት : አሥራው መጻሕፍትን እና ሌሎች አዋልድ መጻሕፍትን የሚተረጉሙ መጻሕፍት ናቸው። ለምሳሌ ኦሪት ዘፍጥረት አንድምታ ፣ የወንጌል አንድምታ ፣ የቅዱስ ጳውሎስ መልእታት አንድምታ ፣ ውዳሴ ማርያም አንድምታ ፣ ቅዱስ ማርያም አንድምታ ...

ሰ. ገድላት : ቅዱሳን በዚህ ዓለም ሳሉ የፈጸሙትን ተጋድሎ እና የተገባላቸውን ቃል ኪዳን መዝግበው የያዙ መጻሕፍት ናቸው። ለምሳሌ : ገድለ አቡነ ተክለሃይማኖት ፣ ገድለ አቡነ ገብረ መንፈስ ቅዱስ ፣ ገድለ ቅዱስ ጊዮርጊስ ፣ ገድለ ቅድስት አርሴማ ፣ ገድለ ቅድስት ክርስቶስ ስምራ ...

ሸ. ድርሳናት : ድርሳን ማለት ጽሑፍ ማለት ሲሆን ይህ መጻሕፍት ቅዱሳን መላእክት ያደረጓቸውን ታምራት ይዟል። ለምሳሌ : ድርሳነ ሚካኤል ፣ ድርሳነ ገብርኤል ይጠቀሳሉ። ነገር ግን ድርሳናት ለቅዱሳን መላእክት ብቻ ሳይጻፍ ይችላል። ለምሳሌ ድርሳነ መስቀል ስለ መስቀል ፣ ድርሳነ ማኅየዊ ስለ ጌታችን ሕማምና መከራ የሚናገሩ ድርሳናት ናቸው።

**ቅዱሳት መጻሕፍት ጥናት አምስተኛ ክፍል**

ቀ. ተአምራት ፡ ቅዱሳን እንዲሁም ፈጣሪያችን አምላካችን መድኃኒታችን ኢየሱስ ክርስቶስ የፈጸሟቸውን ድንቅ ድንቅ ተአምራት ተመዝግበው የምናገኝበት የአዋልድ መጻሕፍት አይነት ናቸው። ለምሳሌ ተአምረ ኢየሱስ ፣ ተአምረ ማርያም ፣ ተአምረ ተክለ ሃይማኖት ...

**መወያያ ጥያቄ**

1. የአዋልድ መጻሕፍት ጥቅም እና አስፈላጊነት ምን ምን ናቸው?

**መልመጃ**

ለሚከተሉት ጥያቄዎች ትክክለኛውን መልስ መልሱ።

- 1. የአሥራው መጻሕፍትን ዝርዝር አከፋፈል አብራሩ።
- 2. አዋልድ መጻሕፍት ማለት ምን ማለት ነው?
- 3. የሚከተሉትን አዋልድ መጻሕፍት ምድባቸውን ጻፉ።

- መጽሐፈ ተክሊል
- መጽሐፈ ሰዓታት
- መጽሐፈ አርጋኖን
- ተግሳጽ ዘቅዱስ ዮሐንስ አፈወርቅ
- መጽሐፈ ድን







ምዕራፍ ሁለት

ብሉይ ኪዳን የሕግ እና የታሪክ መጻሕፍት

ብሉይ ኪዳን ማለት የቀደመ ፣ ያረጀ ፣ የጥንት ፣ የመጀመሪያ ውል ወይም ስምምነት ማለት ነው። ብሉይ ኪዳን የምንለው ውል እግዚአብሔር አምላካችን አስቀድሞ ከአብርሃም ጋር ከዛም ከይስሐቅ ቀጥሎም እሥራኤል ከተባለው ያዕቆብ ጋር በአጠቃላይ ከእሥራኤል ዘሥጋ ጋር የገባው ነው። ዘፍ 12፡1-7 ፣ ዘጸ 24፡7-8 ፣ ዘጸ 32፡13 ብሉይ የምንለው ዘመን ከክርስቶስ ልደት በፊት ያለውን ሲሆን የእሥራኤል ዘሥጋ (የዕብራውያንን) ታሪክ የሚተርክ መጽሐፍ ነው። በውስጡም ስለ መሲሁ ክርስቶስ መምጣትና ብዙ የተስፋ ቃላትን የያዘ ነው። ብሉይ ኪዳን የጥንት (ያረጀ) መባሉ ከሐዲስ ኪዳን አንጻር ነው። ይህም በብሉይ ይሰዋ የነበረው መሥዋዕተ ኦሪት ፣ ይፈጸሙ የነበሩ ምሥጢራት እንደ ግዝረት ያሉት ተሽረው በአማናዊው መሥዋዕት የክርስቶስ ሥጋ ወደሙ ፣ ጥምቀትና ሌሎች ምሥጢራት በመተካታቸው ነው።

2.1 የሕግ መጻሕፍት ዝርዝር

የሕግ መጻሕፍት የሚባሉት በቁጥር አምስት ሲሆኑ በሌላም ስማቸው የኦሪት መጻሕፍት ይባላሉ። ኦሪት ቃሉ የሱርስት ሲሆን ትርጓሜውም ሕግ ፣ ብርሃን ማለት ነው። በዕብራይስጥ ቶራ በግሪኩ ደግሞ ኖሞስ ይባላል። ዝርዝራቸውም ኦሪት ዘፍጥረት ፣ ኦሪት ዘጸአት ፣ ኦሪት ዘሌዋውያን ፣ ኦሪት ዘኑልቁ እና ኦሪት ዘዳግም ናቸው። የእነዚህ መጻሕፍት ጸሐፊ ሙሴ ሲሆን የሙሴ መጻሕፍት እየተባሉም ይጠራሉ።

1. ኦሪት ዘፍጥረት

በሌላ ስሙ ኦሪት ዘልደት የሚባል ሲሆን የነገሮችን ጅማሬ እና የሥነ ፍጥረትን ታሪክ በመያዙ ይህ ስያሜ ተሰጥቶታል። በዚህ መጽሐፍ



ውስጥ ለመጀመሪያ ጊዜ የእግዚአብሔር መታወቅ ፣ የዓለም አጀማመር ፣ የሰው ዘር መጀመሪያ ፣ ኃጢአት ወደ ዓለም መግባት ፣ የድኅነት ተስፋ አጀማመር ፣ የቤተሰብ ሕይወት (የጋብቻ አጀማመር) ፣ መሥዋዕት ፣ የሰው ሠራሽ ሥልጣኔ አጀማመር ፣ በእግዚአብሔርና በሰው መካከል ቃል ኪዳን መግባት ተጠቅሰው ይገኛሉ። በውስጡም የሰው ልጅ ውድቀት ፣ ከጥፋት ውኃ በፊት ስለተነሱ ቀደምት አበው እንዲሁም አርዕስተ አበው አብርሃም ፣ ይስሐቅ እና ያዕቆብ በመጨረሻም የዮሴፍን ታሪክ እናገኛለን። የዘፍጥረት መጽሐፍን በአራት ዋና ዋና ክፍል ልንከፍለው እንችላለን።

**ሀ. ከም1 እስከ 11 ቅድመ ታሪክ**

**ለ. ከ12 እስከ 25 ርዕሰ አበው አብርሃም**

**ሐ. ከ25:19 እስከ 36 የአርዕስተ አበው ይስሐቅ እና ያዕቆብ**

**መ. ከ37 እስከ 50 የዮሴፍ ታሪክ**

**2. አሪት ዘጸአት**

ዘጸአት ማለት መውጣት ማለት ሲሆን ይህ መጽሐፍ የእሥራኤል ዘሥጋን ከግብጽ ባርነት ነጻ የመውጣታቸውን ነገር ይናገራል። አርባ ምዕራፎች ያሉት ይህ መጽሐፍ በግብፃውያን ላይ ስለተደረገ ፍርድና ለእሥራኤላውያን የተሰጠውን ነጻነት ያብራራል። ነጻነታቸውን ካወጁ በኋላ አዲስ ህዝብ ሆነው ከእግዚአብሔር ጋር ስለገቡት ቃልኪዳን ስለተሰጣቸውም የአስተዳደርና ሃይማኖታዊ ሕግጋት ይናገራል። በዚህ መጽሐፍ የተሰጡትን ሕግጋት በአጠቃላይ ለሦስት ልንከፍላቸው እንችላለን።

**ሀ. እነርሱም አሥርቱ ትእዛዛት (መሠረታዊያን ሕግጋት) ፡ ዘጸ 20:1**



ለ. የህዝብ አስተዳደር : ህዝቡ በበረሀ ሳለ ይመሩበት ይተዳደሩበት ወንጀለኞች የሚቀጡበት ሕግጋት ናቸው። ዘጸ 21 — 23

ሐ. የሃይማኖት ሕግጋት : ከሥርዓተ አምልኮው ጋር የሚገናኙ ሕግጋት ናቸው። ለምሳሌ የደብተራ ኦሪት አተካካል ፣ የታቦት አሠራር ፣ የክህነት አገልግሎት ወዘተ። ዘጸ 25-30

የዘጸአት መጽሐፍ በሰባት ክፍሎች ልንከፍለው እንችላለን።

ሀ. ከም1 እስከ ም4 እሥራኤላውያን በግብጽ

ለ. ከም5 እስከ ም15 የእሥራኤላውያን ነጻነት እና የግብጽ ቅጣት

ሐ. ከ 15፡22 እስከ ም19 ከባሕረ ኤርትራ እስከ ሲና ተራራ ድረስ የተደረገ ጉዞ

መ. ከም19 እስከ ም24 የቃልኪዳኑ መመሥረት

ሠ. ከም25 እስከ ም31 የቃልኪዳኑ ማደሪያ ታቦትና ክህነት አመሠራረት

ረ. ከም32 እስከ ም34 የቃል ኪዳኑ መፍረስና እንደገና መታደስ

ሰ. ከም35 እስከ ም40 የደብተራ ኦሪት አሰራርና አተካካል

**3. ኦሪት ዘሌዋውያን**

ሌዋውያን ከእሥራ ሁለቱ ነገደ እሥራኤል የሌዊ ዘር ናቸው። የሌዊ ነገድ በአሮንና ልጆቹ መሪነት ወንድ ሁሉ ደብተራ ኦሪትን በክህነት የሚያገለግል ነበር። መጽሐፉ ኦሪት ዘሌዋውያን የተባለበት ምክንያት የሌዊን ነገድ የክህነት አገልግሎት ሥርዓት ስለሚገልጽ ነው። መጽሐፉ የተጻፈበት ዓላማ በጸሐት መጽሐፍ ላይ እሥራኤል ዘሥጋ እግዚአብሔርን



ክደው ለጣዖት ከሰገዱ በኋላ በሙሴ አማላጅነት በእግዚአብሔርም ቸርነት ይቅርታን ሲያገኙ ከዚያ በኋላ አካሄዳቸው ምን መምሰል እንዳለበት የሥርዓተ አምልኮ ጉዳዮችን እና ሌሎች ሃይማኖታዊ ሕግጋትን ያውቁና ይጠብቁ ዘንድ ለማድረግ ነው። ይህ መጽሐፍ ህያ ሰባት ምዕራፎች ሲኖሩት በሦስት ዋና ዋና ክፍሎች ይከፈላሉ።

- ሕገ መስዋዕት ከምዕራፍ 1 እስከ ምዕራፍ 7 በዚህ ክፍል በጉልህ የሚታወቁ ስድስት ዓይነት የደም መሥዋዕት ተብራርተው ተቀምጠዋል። እነርሱም የሚቃጠል መሥዋዕት ፣ የኃጢአት መሥዋዕት ፣ የመተላለፍ (የበደል) መሥዋዕት ፣ የድኅነት (የሰላም) መሥዋዕት ፣ የስዕለትና የፈቃድ መሥዋዕት ናቸው።
- የካህናት አገልግሎት በቤተ መቅደስ ከምዕራፍ 8 እስከ ምዕራፍ 10
- ሌሎች ሕግጋት ከምዕራፍ 11 እስከ ምዕራፍ 27 በዚህ ክፍል የተለያዩ ሕግጋት የቀረቡ ሲሆን ለአብነትም ስለ ርኩሳን እና ንጹሐን እንስሳት (ምዕ 11)፣ የሃይማኖትና ግብረ ገብ ሕግጋት ቅጣቶች (ከምዕራፍ 18 እስከ 20) ፣ በዓላትን በሚመለከት ፣ ስዕለትና ዓሥራት ወዘተ.

4. ኦሪት ዘጉልቁ

ጉልቅ ማለት ቁጥር ማለት ነው። በዚህ መጽሐፍ እሥራኤል ዘሥጋ ከግብጽ ከግብጽ ባርነት ከወጡ በኋላ በሁለት ቦታ መቆጠራቸውን የሚናገር መጽሐፍ ነው። በመጀመሪያ በሲና ተራራ ሰፈረው ሳሉ የተቆጠሩ ሲሆን ብዛታቸውም ስድስት መቶ ሦስት ሺህ አምስት መቶ አምሳ ነበሩ። ሁለተኛውም ቆጠራ ከአርባ ዓመት በኋላ በሞዓብ ምድር ሲሆን ብዛታቸውም ስድስት መቶ አምስት ሺህ ሰባት መቶ ሰላሳ ነበሩ።

ይህ መጽሐፍ እሥራኤል በምድረ በዳ ሳሉ ለእግዚአብሔር ባለመታዘዛቸው ምክንያት የገጠማቸውን ችግርና ሽማግሌዎች ወደ ተስፋይቱ ሀገር ከነአን

አለመግባታቸውን ለ38 ዓመት መቅበዝበዛቸውን ጭምር ያትታል። በተጨማሪም የሙሴ እነት ማርያምና የአሮን ሞት በመጨረሻው ምድረ ርስትን እንዴት እንደሚከፋፈሉ ሕገ እግዚአብሔር መሠራቱን የሚገልጽ ሲሆን ሠላሳ ስድስት ምዕራፎች ያሉትና በሦስት ዋና ዋና ክፍሎች የተከፈለ መጽሐፍ ነው።

- ሲናን ለመልቀቅ የተደረገ ዝግጅት ከምዕራፍ 1 እስከ 10
- ከሲና ወደ ሞዓብ የተደረገ ጉዞ ከምዕራፍ 11 እስከ 22
- በሞዓብ ሜዳ የተፈጸሙ ድርጊቶች ከምዕራፍ 22 እስከ ምዕራፍ 36

**5. አሪት ዘዳግም**

ዘዳግም ማለት ሁለተኛ ወይም የተከለሰ ማለት ነው። ይህ መጽሐፍ ዘዳግም መባሉ ከዘጸአት ጀምሮ እስከ ዘጉልቁ ያሉት ሦስት መጻሕፍት ተደግመው ተከልሰው የተጻፉበት በመሆኑ ነው። የመጽሐፉ ዓላማም ከግብጽ ምድር ከወጡ በኋላ የእግዚአብሔርን ሕግ የሰሙት እድሜያቸው ከሆያ ዓመት በላይ የሆናቸው በሙሉ በምድረ በዳ ስላለቁና ምድረ በዳ ላይ የተወለዱ እንዲሁም ከግብጽ ምድር ሲወጡ ዕድሜያቸው ሕግን ለመስማት ያልደረሱ የነበሩ አዲሶቹ ትውልድ ለአባቶቻቸው የተሰጡትን ሕግጋት እነርሱም ደግሞ ይፈጽሟቸው ዘንድ ነው።

መጽሐፉ በሦስት ዋና ዋና ክፍሎች ይከፈላል።

- የመጀመሪያው የሙሴ ንግግር ከኮሬብ እስከ ሞዓብ (ከም 1 እስከ 4) በዚህ ክፍል ከግብጽ ጀምሮ ለእሥራኤል ዘሥጋ ያደረገውን ልብን ከሚነካ ምክር ጋር ይተርካል።
- ሁለተኛው የሙሴ ንግግር (ከም 5 እስከ 29) እግዚአብሔር ከዘጸአት እስከ ዘጉልቁ ባሉት መጻሕፍት የተደነገጉትን ሕግጋት ይናገራል።

- የመጨረሻው የሙሴ ንግግርና ሞት (ከም 29 እስከ ም 34)

6. መጽሐፈ ኩፋሌ

ኩፋሌ ማለት መክፈል ወይም ክፋይ ማለት ሲሆን በኦሪት የተከፈለ ማለት ነው። ከመጀመሪያው የሥነ ፍጥረት ቀን ጀምሮ እሥራኤል ከግብጽ እስከወጡበት ቀን ድረስ ያለውን በኦሪት መጽሐፍት ማለትም ከዘፍጥረትና ከዘጸአት ከምዕራፍ አንድ እስከ ምዕራፍ አሥራ ሁለት ያለውን ታሪክ አስፍቶ በሚተረክ በሱባዔ ጊዜያትን እየቀመረ የሚገልጽና ፴፬ ምዕራፎች ያሉት መጽሐፍ ነው። ፀሐፊውም ሊቀ ነቢያት ሙሴ ነው። መጽሐፉ ከአዳም እስከ ሙሴ ያለውን ሦስት ሺህ ስምንት መቶ ሠላሳ ዓመታት ታሪክን ይገልጻል። ታሪኩ የተፈጸመበትን ዘመናት በሱባዔ መግለጥ ከሕግጋት ጋር እያዛመደ ያስረዳል።

መልመጃ

1. የሕግ መጻሕፍት የሚባሉትን ዘርዘሩ።
2. እያንዳንዱ የሕግ መጻሕፍት ያላቸውን የምዕራፍ ብዛት ዘርዝሩ።
3. የሕግ መጻሕፍትን የጻፋቸው ማን ነው?
4. እሥራኤል ዘሥጋ በዘኁልቁ መጻሕፍት ስንት ጊዜ ተቆጠሩ? በየት በየት?

2.2 የታሪክ መጻሕፍት ዝርዝር

1. መጽሐፈ ኢያሱ ወልደ ነዌ

ኢያሱ ማለት “እግዚአብሔር አዳኝ መድኃኒት” ነው ማለት ነው። የዚህ መጽሐፍ ስያሜ በጸሐፊው በኢያሱ ያገኘ ነው። ኢያሱ የቀድሞው ስሙ አውሴን ነበር። በኋላ ግን ሙሴ ነው ኢያሱ ብሎ የጠራው ዘኁ ፲3፡፲-፲6

አያቱ ኤልሳማ የኤፍሬም ነገድ አለቃ ነበር። 1ኛ ዜና 7:26 የተወለደውና ያደገው በግብጽ ነው። ከ፲2ቱ ሰብዓ ዓይን (ሰላዮች) አንዱ እንደነበር ከካሌብ ጋር በእምነት እንደወጣ ስላለ ምድረ ርስት እንዲገቡ ተስፋ ተሰጣቸው። ኢያሱ በሙሴ ምትክ ሆኖ (ሀገሪቱን ከነፃገን) እሥራኤል ዘሥጋን እየመራ ምድረ ርስት እንዲገቡ አድርጓል። ጸሐፊው ራሱ ኢያሱ ቢሆንም ከኢያሱ ሞት በኋላ ያለውን ታሪክ ስለሚተርክ መጽሐፉን ሌላ ሰው እንደፈጸመው እንገነዘባለን። መጽሐፉ በአራት ዋና ዋና ክፍል ይከፈላል።

- የኢያሱ ጥሪ እና እሥራኤል ዮርዳኖስ መሻገራቸው (ከም 1 እስከ ም 12)
- የከንኦን መያዝ (ከ5:13 እስከ ም 12)
- ምድረ ርስት ከንኦንን በዕጣ መከፋፈል (ከም 13 እስከ ም 22)
- የመጽሐፉ ማጠቃለያ መደምደሚያ የኢያሱ ንግግር ምክርና ቡራኬ (ከም 23 እስከ ም24)

2 መጽሐፈ መሳፍንት

መስፍን ማለት ፈራጅ አስተዳዳሪ ማለት ሲሆን መሳፍንት በብዙ ቁጥር ሲጠራ ነው። የመጽሐፉ ጸሕፊ ነቢዩ ሳሙኤል ሲሆን ይህ ዘመን እሥራኤል ዘሥጋ ምድረ ርስት ከንኦንን ወርሰው ተደላድለው ከተቀመጡ በኋላ እስከ መንግሥት መንገሥ ያለውን የአራት መቶ አሥር ዓመታት ታሪክን በውስጡ ይዟል። የዚህ ዘመን ማሳያ ኢያሱ ከሞተ በኋላ እሥራኤል ዘሥጋ ከነናውያን ያመልኳቸው የነበሩ አማልክቶችን በማምለካቸው ምክንያት ማራኪዎች እየመጡ ይገዟቸው ነበር። ከመከራው ጽናት የተነሳ ወደ እግዚአብሔር ይጮኹ ያድናቸውም ዘንድ ይማጽኑ ነበር። እርሱም ከመከራ የሚያድኗቸውን መሳፍንትን ያስነሳላቸዋል።





**ቅዱሳት መጻሕፍት ጥናት አምስተኛ ክፍል**

ነጻነታቸውንም ካወጁ በኋላ ለመስፍኑ እና ለእግዚአብሔር ሲገዙ ከቆዩ በኋላ መስፍኑ ሲሞት ፊታቸውን ወደ ቀደመ ኃጢአታቸው ይመልሱ ነበር። ይህ ሁኔታ እየተደጋገመ በዚህ መጻሕፍት በአሥራኤል ዘንድ አስተዳዳሪ የነበሩ አሥራ አራት መሳፍንት ተነስተዋል።

- |           |          |
|-----------|----------|
| 1. ጎቶንንያል | 8. ቶላ    |
| 2. ናዖድ    | 9. ኢያዒር  |
| 3. ሰሜጋር   | 10. ዮፍታሔ |
| 4. ባርቅ    | 11. ኢብጻን |
| 5. ዲቦራ    | 12. ኤሎም  |
| 6. ጊዴዎን   | 13. አብዶን |
| 7. አቤሜሌክ  | 14. ሶምሶን |

መጽሐፉ በሦስት ዓበይት ክፍሎች የተከፈለ ነው።

- መግቢያ ከም 1 እስከ ም2
- ከም 2 እስከ ም 16 የመሳፍንተ አሥራኤል ታሪክ
- ተጨማሪ ሁለት ታሪኮች ከም 17 እስከ ም19

**3 መጽሐፈ ሩት**

መጽሐፉ በነቢዩ በሳሙኤል እንደተጻፈ የሚታመን ሲሆን መጽሐፉ በሩት ስም የተሰየመው የሩትን ታሪክ ስለሚተርክ ነው። ሩት ሞዓባዊት ሴት ናት። በመሳፍንት ዘመን የነበረች የኑኃሚን ልጅ መየሃብሎን ያገባች ኑኃሚን ባሏና ልጆቿ በሞዓብ ምድር ከሞቱ በኋላ ወደ ሃገሯ



ስትመለስ ሩትም በእግዚአብሔርን ታምና ከእርሷ ጋር ለመሄድ ወሰነች። ጌላም ኑሃሚንን እያገለገለች የቤተልሔሙን ቦጫዝ ምዕራን ለመግባት በቃች። ኢዮቤልንም ወልዳ የንጉሥ ዳዊት ቅድመ አያት ለመሆን በቃች። መጽሐፈ ሩት እግዚአብሔር ከአሕዛብ ወገን የነበረችውን ሩት በእምነቷ ምክንያት እንደተቀበላት ያሳያል። መጽሐፉ አራት ምዕራፎች ብቻ ነው ያለው።

**4. መጽሐፈ ዮዲት**

16 ምዕራፎች ያሉት ሲሆን ዮዲት በእግዚአብሔር ጥበብ ሆሊፎርኒስ የተባለውን የናቡከደነጾር የጦር መሪ ገድላ ወገኖቿን እና ሀገሯን እንዴት እንዳዳነች የሚገልጽ መጽሐፍ ነው። መሳፍ. 3÷15-30 ከተጠቀሰው የናዖድ ታሪክ ጋር ተመሳሳይነት ያለው ታሪክ ነው። በማንና መቼ? እንደተጻፈ በትክክል ባይታወቅም በስደት የነበሩ አይሁድ ሳይጽፉት አይቀርም። ታሪኩ የተፈጸመው 600 /ስድስት መቶ/ ዓመታት ከጌታ ልደት በፊት ሲሆን በመጽሐፉ፦

- 1. በሆሊፎርኒስ የጦር ዘመቻና የእሥራኤል ልጆች ፍርሃት /ከምዕራፍ 1-7/
- 2. ዮዲት ሆሊፎርኒስን ገድላ ወገኖቿን ማዳኗ /ከምዕራፍ 8-15/
- 3. ዮዲት ለእግዚአብሔር ያቀረበችው ምሥጋና እና እረፍቷን /በምዕራፍ 16/ እናገኛለን።
- 5. መጽሐፈ ነገሥት /መጽሐፈ ሳሙኤል/ ነገሥት/ ቀዳማዊ እና ካልዕ/ እነዚህ መጻሕፍት በነቢዩ ሳሙኤል የተጠሩት ሳሙኤል ስለጀመራቸው ሲሆን 1ኛ ሳሙኤል የተወሰነ ክፍልና 2ኛ ሳሙኤልን ናታንና ጋድ ጽፈውታል /1ኛ ዜና መዋ. 29÷29/

መጽሐፈ ሳሙኤል ቀዳማዊ፡ ስለነቢዩ ሳሙኤል አጠራር፤ የታቦተ ጽዮን መማረክና ኃይል አድርጎ መመለስ፤ የመጀመሪያው የእሥራኤል ንጉሥ ሳኦል መንግሥትና የዳዊት በሳኦል መተካት ይገልጻል።

መጽሐፈ ሳሙኤል ካልዕ፡ ሙሉ በሙሉ የዳዊትን ታሪክ ሲገልጽ፤ ዳዊት ምንም እንኳን ልቦ አምላክ ቢባልም ሁለት ጊዜ እግዚአብሔርን እንዳሳዘነና በንስሐ በመመለሱም እግዚአብሔር እንደተደሰተበት፤ ለቃልኪዳኑ ታቦት የነበረውንም ክብር እናያለን። በአጠቃላይ በ1ኛ እና 2ኛ ሳሙኤል አራት ዐበይት ጉዳዮች ይካተታሉ። እነርሱም፦

- 1. የነቢዩ ሳሙኤል ሕይወት
- 2. የሳኦል ዘመነ መንግሥት
- 3. የታቦተ ጽዮን ክብር
- 4. የዳዊት ዘመነ መንግሥት
- 6. መጽሐፈ ነገሥት /መጽሐፈ ነገሥት ቀዳማዊ እና ካልዕ/ ሣልስና ራብዕ/

እነዚህ ሁለት መጻሕፍት ከሰሎሞን እስከ ይሁዳ በባቢሎን መማረክ ያለውን የሁለቱን /የእሥራኤል እና የይሁዳ/ ነገሥታት እና ሕዝብ ታሪክ ሲገልጹ መጽሐፍቱ በአጠቃላይ የሚከተሉትን ይገልጻሉ፦

- 1. የሰሎሞን ዘመነ መንግሥት
- 2. የእሥራኤል እና የይሁዳ ታሪክ እስከ ባቢሎን ምርኮ
- 3. የእግዚአብሔር ነቢያት ታሪክ ሲሆን 1ኛ ነገሥት 22 እንዲሁም 2ኛ ነገሥት 25 ምዕራፎች አሉት።

ሁለቱ መጻሕፍት /ከ1ኛ ሳሙኤል እስከ 2ኛ ነገሥት/ 700 /ለባት መቶ/ ዓመታት ታሪክ ሲይዙ በፍትሐ ነገሥት 1ኛ እና 2ኛ ሳሙኤል መጽሐፈ ነገሥት 1ኛ እና 2ኛ ሲባሉ መጽሐፈ ነገሥት 1ኛ እና 2ኛ ደግሞ 3ኛ እና 4ኛ ነገሥት ይባላሉ።

አሁን ባለው መልኩ የተጻፈውም 70 የአይሁድ ሊቃውንት ቅዱሳት መጻሕፍትን ወደ ግሪክ ከተረጎሙ በኋላ ሲሆን ከዚያ በፊት ግን በፍትሐ ነገሥት እንደተገለጸው ነበር።

**7. መጽሐፈ ዜና መዋዕል**

ዜና መዋዕል የዕለት ዜና /ድርጊት/ ማለት ነው። ከመጽሐፈ ነገሥት ጋር ተመሳሳይ መጽሐፍ ሲሆን ልዩ የሚያደርገው ለመንፈሳዊ ጉዳዮች ትኩረት መስጠቱ ነው። በነቢዩና ካህኑ ዕዝራ ከባቢሎን ምርኮ በኋላ 500 ዓመት ከጌታ ልደት በፊት በአንድ ላይ ተጽፎ በ70 ሊቃውንት ለሁለት ተከፍሏል።

**ሀ. ዜና መዋዕል ቀዳማዊ**

- 1. ከአዳም እስከ ሳኦል የነበሩትን አባቶች ትውልድና አጭር ታሪክ /ከምዕራፍ 1-10/
- 2. የንጉሥ ዳዊት ታሪክ በተለይ መንፈሳዊ ተግባራቱን /ከምዕራፍ 11-29/ የሚገልጽ 29 ምዕራፎች ያሉት መጽሐፍ ነው።

**ለ. ዜና መዋዕል ካልዕ**

36 ምዕራፎች ያሉት ከዜና መዋዕል ቀዳማዊ የሚቀጥል ሲሆን ከሰሎሞን በሴዴቅያስ ዘመን ኢየሩሳሌም በባቢሎን እስከተማረከችበት ያለውን ታሪክ እናገኛለን። መፍቀሬ እግዚአብሔር ስለነበሩ የይሁዳ ነገሥታት ታሪክም በሰፊው ይገልጻል።



የምናሌ ጸሎት

በዜና መዋዕል ካልዕ 33÷13 እንደተገለጸው ምናሌ በተጨነቀ ጊዜ የጸለየው 13 ቁጥር 1 ምዕራፍ ያለው ከዜና መዋዕል ካልዕ ጋር የሚቆጠር የጸሎት መጽሐፍ ነው።

8. መጽሐፈ ዕዝራ

ከባቢሎን የ70 ዓመት ምርኮ በኋላ የነበረውን ታሪክ የሚገልጽ 10 ምዕራፎች ያሉት መጽሐፍ ሲሆን፦

1. ንጉሡ ፋርስቂሮስ አይሁድ ወደ ኢየሩሳሌም ሄደው ቤተመቅደስ እንዲያድሱ ማዘዙ፤ በዘሩባቤል መሪነት ተመልሰው መሥራታቸው / ከምዕ. 1-6/

2. የቀሩት በዕዝራ መሪነት ተመልሰው ሥርዓት ማስተካከላቸው /ከምዕ. 7-10/ ይገልጻል።

9. መጽሐፈ ነህምያ

በግዕዙ የመጽሐፈ ዕዝራ ክፍል የሆነ በዕዝራ የተጻፈ 13 ምዕራፎች ያሉት መጽሐፍ ነው ፦

1. ነህምያ በእግዚአብሔር ተማምኖ የኢየሩሳሌም ቅጥሯን መሥራቱ /ከምዕራፍ 1-7/

2. በዕዝራ የሙሴ ሕግ መነበቡ፤ ሕዝቡም የዳስ በዓሉን አክብረው የንስሐ ጾምና ጸሎት ማድረጋቸው /ከምዕራፍ 8-10/

3. ከምርኮ ከተመለሱ በኋላ ዕጣ ተጣጥለው በምድሪቱ ማስፈራቸውንና የነህምያን ተግሳጽ /ከምዕራፍ 11-13/ የሚገልጽ ነው።

**10. መጽሐፈ ዕዝራ ሱቴኤል እና ዕዝራ ካልዕ**

ሱቴኤል የጸሐፊው የዕዝራ ድርብ ስም ሲሆን 13 ምዕራፎች ያሉት ዕዝራ በተማረከበት ሀገር በባቢሎን ስላያቸው ራዕዮች እንዲሁም ስላቀረባቸው ጥያቄዎች በምሳሌ የተሰጠውን መልስና በመጨረሻ ዕዝራ እግዚአብሔርን በጸሎት ጠይቆ ልዩ መንፈሳዊ ጸጋና እውቀት ተሰጥቶት ከ40 ቀናት ጸም በኋላ ቅዱሳት መጽሐፍትን እንደጻፈ የሚገልጽ መጽሐፍ ነው።

**መጽሐፈ ዕዝራ ካልዕ**

ዘጠኝ ምዕራፎች ያሉት የዕዝራ መጽሐፍ ሲሆን፦

- 1. በዜና መዋዕል ካልዕ ከምዕራፍ 35-36 የተገለጸውን በምዕራፍ 1
- 2. በመጽሐፈ ዕዝራ የተገለጸውን ከምዕራፍ 2-9
- 3. በመጽሐፈ ነህምያ ከምዕራፍ 7-8 የተገለጸውን ታሪክ በስፋት የሚገልጽ መጽሐፍ ነው። ይህም በመጽሐፈ ነገሥት የተገለጸው በዜና መዋዕል በድጋሚ እንደገለጸው ዓይነት ነው።

**11. መጽሐፈ አስቴር**

በትልቁ መጽሐፍ ቅዱስ ሁለት በአስቴር የተሰየሙ መጻሕፍት ሲኖሩ በ66ቱ ጭምር የሚገኘውን በቅድሚያ እናያለን፦

በዚህ መጽሐፍ የእግዚአብሔር ስም ያልተጠቀሰ ሲሆን በ127 ሀገሮች ነግሦ በነበረው በአርጤክስስ ዘመን የተፈጸመ ታሪክ የሚገልጽ 10 ምዕራፎች ያሉት መጽሐፍ ነው። በይዘቱም፦

- 1. ንጉሥ አርጤክስስ አስቴርን ማግባቱንና መርዶክዮስ በንጉሡ የታቀደውን ግድያ ማጋለጡ /ከምዕራፍ 1-2/



2. ሀማ በመርዶክዮስና በአይሁድ ያሴረው ሴራ /ከምዕራፍ 3-5/

3. በአስቴር አማካይነት አይሁድ ሦስት ቀን ከጾሙ በኋላ ሀማ እና የአይሁድ ጠላቶች መጥፋታቸው /ከምዕራፍ 6-10/ ይገልጻል።

ሁለተኛው /በ81 ብቻ የሚገኘው/ መጽሐፈ አስቴር፡ 11 ምዕራፎች የያዘ ከላይ ባየነው ያሉትን በስፋት የሚገልጽና የሚደግም ነው። ከላይኛው የሚለየው የታሪኩ መነሻ ሕልም ከነትርጓሜው በመጽሐፉ መጀመሪያ እና መጨረሻ ስለሚገልጽ ሲሆን በተጨማሪም በዚህኛው መጽሐፈ አስቴር የእግዚአብሔር ስም ተጠቅሷል።

መጽሐፈ አስቴርን ማን እንደጻፈው በትክክል ባይታወቅም የፋርስን ቤተመንግሥት ሥርዓት የሚያውቅ መርዶክዮስ እንደጻፈው በብዙ ሊቃውንት ይታመናል።

12 መጽሐፈ ጦቢት

ጦቢት በአሶር ንጉሥ በስልምናሶር ዘመን ወደ አሶር ከተማረኩት እሥራኤላውያን ወገን ነው። ሚስቱ ሐና የምትባል ስትሆን ልጇ ደግሞ ጦቢያ ይባላል። መጽሐፉ ጦቢትና ቤተሰቦቹ ተቸግረው ሳለ እግዚአብሔር በመልአኩ በቅዱስ ሩፋኤል አማካኝነት ረድቷቸው ከችግር እንደወጡ የሚተርክ ነው። ስለቤተመቅደስ መፍርስና መታደስ ስለሆናስ ትንቢት ፍጻሜ ይናገራል።

13 መጽሐፈ ሔኖክ

መጽሐፈ ሔኖክ እንደ ቤተክርስቲያናችን አቆጣጠር በ4014 ዓ.ዓ /ከጌታ ልደት በፊት/ ሔኖክ እንደጻፈው ይታመናል። እንዲሁም ሐዋርያት የገለጹት /ይሁዳ 1÷14/ 70 ሊቃውንትም የተረጎሙት ሲሆን

1. ስለ መድኃኒታችን ኢየሱስ ክርስቶስ



- 2. ስለቅዱሳን መላእክት
- 3. ስለ ፀሐይና ጨረቃ ዑደትና ሰለ እፅዋት
- 4. ስለ ጸድቃንና ኃጥአን
- 5. በኖህ ዘመን የተፈጸመ ኃጢአትና ቅጣቱን በሰፊው የሚገልጽ 42 ምዕራፎች ያሉት መጽሐፍ ነው።

14 መጻሕፍተ መቃቢያን

መቃቢያን የሚባሉ ስምንት መጽሐፍት አሉ። በግእዝ የታወቁት ግን አራት ሲሆኑ እነዚህም መቃብያን ቀዳማዊ፣ መቃብያን ካልዕ፣ መቃብያን ሳልስ እና መጽሐፈ ዮሴፍ ወልደ ኮርዮን ናቸው።

መጽሐፈ መቃብያን ቀዳማዊ እና ካልዕ

መቃብያን ቀዳማዊ ዱሩዳይዳን የተባለው አመጸኛ ንጉሥ የመቃቢስ ዘቢንያምን ልጆች በእውነተኛ ሃይማኖታቸው ምክንያት እንዴት እንዳስቃያቸው የሚተርክ ነው። መቃብያን ካልዕ መቃቢስ የተባለው ንጉሥ እሥራኤላውያንን ከተዋጋ በኋላ ተጸጽቶ የእግዚአብሔርን ሕግ እንዳስተማራቸው እርሱም ከሞተ በኋላ ዱሩዳይዳን የመቃቢስን ልጆች በጽኑ ሃይማኖታቸው ምክንያት እንደገደላቸው የሚተርክ መጽሐፍ ነው።

መጽሐፈ መቃብያን ሳልስ

የብሉይ ኪዳንን ታሪኮች እየጠቀስ የጽድቅንና የኩነኔን የትንሣኤ ሙታንና ነገር የሚያብራራ የሚያስረዳ መጽሐፍ ነው።

መጽሐፈ ዮሴፍ ወልደ ኮርዮን

ከአዳም ጀምሮ እስከ ፸ ዓ.ም እስከ ሆነው እስከ ኢየሩሳሌም ቤተመቅደስ መቃጠል ድረስ የአይሁድን ነገር የሚተርክ ዜና አይሁድ ወይም መጽሐፈ



# ቅዱሳት መጻሕፍት ጥናት አምስተኛ ክፍል

ሥርወ ሃይማኖት ተብሎ የሚጠራ በስምንት ክፍልም የተከፈለ ረዥም መጽሐፍ ነው። ጸሐፊው የኮርዮን ልጅ ዮሴፍ ሲሆን ጸሐፊው በእነ ቅዱስ ጳውሎስ ዘመን የነበረ ሲሆን የሮም መንግሥት ኢየሩሳሌምን ሲያጠፋ እጁን ሰጥቶ ነበር። የሮም መንግሥት ከመጀመሪያ ጀምረህ የአይሁድን ታሪክ ጻፍና አምጣ ስላለው ይህን መጽሐፍ ጽፏል። የጻፈው በ፪ ዓ.ም ነው።

መልመጃ





**ምዕራፍ ሦስት**

**የብሉይ ኪዳን የመዝሙርና የጥበብ መጻሕፍት**

መዝሙር ማለት ማዜም ማለት ነው። በዚህ ትምህርታችንም ይህንን መዝሙርን የያዙትን መልክ የተጻፉ ታሪካዊና የጥበብ /የምክር/ መጻሕፍትን እናገኛለን።

**1. መጽሐፈ ኢዮብ**

አጽ በሚባል ሀገር የነበረ ኢዮብ ስለተባለው ጻድቅ በዲያቢሎስ ተንኮል በእግዚአብሔር ፈቃድ ተፈትኖ በትዕግሥት ማለፉን የሚገልፅ 42 ምዕራፎች ያሉት በአጻጻፉም ከመጀመርያውና መጨረሻው በስተቀር እንደ መዝሙር ግጥማዊ ሆኖ ምሳሌ አይነት አጻጻፍ ያለው መጽሐፍ ነው። አከፋፈሉም ፡

1. የኢዮብ መፈተን /ከምዕራፍ 1-3/

2. ንደኞቹ እንደ ተከራከሩት /ከምዕራፍ 4-37/

3. የእግዚአብሔር ጥያቄና የኢዮብ እጥፍ በረከት መቀበል /ከምዕራፍ 39-42/

ኢዮብ በመሥዋዕት አቀራረቡ ከአብርሃም አምስተኛ ትውልድ ለሙሴ ሕግ ከመስጠቱ በፊት የነበረ እንደሆነ የቤተክርስቲያን ሊቃውንት ያስረዳሉ።

**2. መዝሙረ ዳዊት**

150 መዝሙራትን የያዘ በቤተ ክርስቲያናችንም ሆነ በሌሎች ዘንድ ተወዳጅነት ያለው መጽሐፍ ሲሆን የቤተ ክርስቲያናችን የጸሎት የመዝሙር መጻሕፍትም መሠረታቸው ይህ መጽሐፍ ነው። /ለምሳሌ፡- ድን/



**ቅዱሳት መጻሕፍት ጥናት አምስተኛ ክፍል**

መዝሙራትን ማን እንዳሰባሰበው ባይታወቅም ንጉሥ ዳዊት በነበረበት ዘመን ጀምሮታል /1ኛ ዜና. 16/ ነገር ግን ከምርኮ በኋላ ስለነበሩ ሁኔታዎች የሚገልጽ ዕዝራ አሰባስቦ በአሁኑ መልክ ሳያዘጋጀው አልቀረም የሚሉ ሲኖሩ በቤተክርስቲያናችን መጽሐፍ ቅዱስን መሠረት አድርጎ የሚሰጠው አንድምታዊ ትምህርት የሚከተለው ነው።

ዳዊት ልበ አምላክ፣ የተመረጠ ማለት ሲሆን የመጀመርያው ንጉሥ ሳኦል ለእግዚአብሔር ባለመታዘዙ ዳዊትን በነቢዩ ሳሙኤል አማካኝነት እግዚአብሔር ለንግሥና መረጠና ቀባው። ሲቀባውም ለዳዊት ሰባት የመንፈስ ቅዱስ ስጦታዎች ተሰጥተውታል። እነዚህም፡-

- 1. ሀብተ መንግሥት
- 2. ሀብተ ክህነት
- 3. ሀብተ ኃይል
- 4. ሀብተ መዊዕ /ማሸነፍ/
- 5. ሀብተ በገና
- 6. ሀብተ ፈውስ
- 7. ሀብተ ትንቢት ናቸው።

ሀብተ ትንቢትም 150 መዝሙራትን መድረስ ትንቢት መናገር ነው። እነዚህም /ዳዊት በተሠጠው ጸጋ የደረሳቸው መዝሙራት/ የዳዊት መዝሙራት ሲባሉ በአሥር አርእስት ይከፈላሉ። እነሱም፡-

- 1. ለሁሉም ተግሣዕ /ምክር/ መዝ.1÷1
- 2. ስለ ክርስቶስ የተነገረ /መዝ. 2÷1



**ቅዱሳት መጻሕፍት ጥናት አምስተኛ ክፍል**

- 3. ስለ ዳዊት የተነገረ /መዝ. 3÷1
- 4. ስለ መነናውያን የተነገረ /መዝ. 4÷1
- 5. ስለ ትሩፋን /መዝ. 5÷1
- 6. ስለ ሕዝቅያስ /መዝ. 13÷1
- 7. ስለ ኤርምያስ /መዝ. 34÷1
- 8. ስለ መቃብያን /መዝ. 43÷1
- 9. ለካህናት ተግላፅ /መዝ. 49÷1
- 10. ስለ ሰሎሞን /መዝ.71÷1/ የተነገሩ ትንቢቶች ሌሎችም /140 በእዚህ ስር ይካተታሉ ስለዚህም ሰባት ዐበይት ትምህርት የሚሰጡ ነገሮች አሉበት። እነርሱም፡-

- 1. ጠላትን መውደድ/16÷4/
- 2. ትህትና /21÷6/
- 3. ሃይማኖት /21÷10/
- 4. ተስፋ መንግሥተ ሰማያት /26÷1/
- 5. ኃጢአትን ማመን /37÷4/
- 6. ይቅርታን /50÷2/
- 7. ምጽዋት /111÷8/ ናቸው።

ስለዚህም በመዝሙረ ዳዊት ከዳዊት በፊትም ሆነ በኋላ የተደረጉት ድርጊቶች መገለፃቸው ያለፈውን አንስቶ ምክር ተግላጽና ምስጋና



ለወደፊት ስለሚሆነውም በትንቢት መናገር ነው።

በአጠቃላይ መዝሙረ ዳዊት ከክርስቶስ ልደት በፊት 1000 ዓመት በንጉሥ ዳዊት የተጻፈ ለሀዘን፣ ለደስታ፣ ለምክር፣ ለመፅናናት፣ ለሁሉም የሚሆን መጽሐፍ ነው።

**3. መጽሐፈ ምሳሌ**

የሰውን ሕይወት በየክፍሉ /በማኅበራዊና በሃይማኖት/ ተገቢውን አካሄድ በምሳሌ አድርጎ ትምህርትና ምክር የሚሠጥ 24 ምዕራፎች ያሉት በዳዊት ልጅ ሰሎሞን የተጻፈ ሲሆን፡-

- 1. ስለ ጥበብና ጥበብን መማር ማወቅ እንደሚጠቅም /ከምዕ. 1-9/
- 2. ስለ እያንዳንዱ መስመር ልብን ለማደስ ሥነ ምግባርን ለማጎልመስ የሚረዱ ምክሮች /ከምዕራፍ 10-22/
- 3. ጥበብን ለማግኘት የሚቻልባቸውን ምክሮች የሚሠጥ /ከምዕራፍ 22÷17-24/ መጽሐፍ ነው።

**4. መጽሐፈ ተግሣጽ**

7 ምዕራፎች ያሉት ከመጽሐፈ ምሳሌ ጋር ተመሳሳይ አቀራረብ ያለው ሲሆን በንጉሥ ሰሎሞን፣ በአጎርና ልሙኤል የተነገሩ፤ በይሁዳ ንጉሥ በሕዝቅያስ ዘመን በነቢያት የተሰበሰቡ ናቸው። /ተግሣጽ 1÷1፣ 6÷1፣ 7÷1 ወይም ምሳሌ 25÷1፣ 30÷1፣ 31÷1/ በአማርኛው የመጽሐፍ ቅዱስ ጥራዝ በቅንፍ /ተግሣጽ/ ተብሎ በመጽሐፈ ምሳሌ ከምዕ. 25-31 በድርብ የሚገኝ ሲሆን በግእዙ ግን ራሱን ችሎ መጽሐፈ ተግሣጽ ይባላል።



**ቅዱሳት መጻሕፍት ጥናት አምስተኛ ክፍል**

- 1. ከምዕ. 1-5 የንጉሥ ሰሎሞን ምሳሌዎች፤
- 2. ከምዕ. 6 የማሣ ሀገር ሰው አጎር ለኢትዮጵያና ኡክል የተናገረው፤
- 3. የሣሣ ንጉሥ የልሙኤል ቃል /በምዕራፍ 7/ እናገኛለን።

**5. መጽሐፈ ጥበብ**

እንደ መጽሐፈ ምሳሌ ተመሣሣይ ሀሳብ ያለው በ19 ምዕራፎች የተከፋፈለ፤ የንጉሥ ሰሎሞን መጽሐፍ ነው። /ጥበብ 9÷7፣ 1ኛ ነገ. 9÷11/ በተለይም ስለ ጥበብ ጥቅም በመምከር ሰው ጥበብን እንዲፈልግ ይመክራል።

**6. መጽሐፈ መክብብ**

መክብብ ማለት ሰባኪ አስተማሪ ማለት ነው። መጽሐፈ መክብብ ሰሎሞን ተቃራኒ ነገሮችን እያነሳ ሁሉ ከንቱ መሆናቸውን ያስረዳል።

ለምሳሌ ደስታና ሐዘን፣ ሣቅና ለቅሶ፣ መኖርና መሞት ማግኘትና ማጣት ወዘተ መጽሐፉ የመጨረሻ ምክር እግዚአብሔርን አስብና ፍራ፤ ትእዛዙንም ጠብቅ የሚለው ቃል ነው። አሥራ ሁለት ምዕራፎች ያሉት መጽሐፍ ነው።

**7. መኃልየ መኃልየ ዘሰሎሞን**

መኃልየ መኃልየ ማለት “ከመዝሙራት ሁሉ የሚበልጥ የሰሎሞን መዝሙር” ማለት ነው። የተጻፈውም በምሳሌአዊ አነጋገር ሙሽራ ሙሽራይቱ በሚል ነገር በማስመሰል ነው። ነገር ግን ሙሽራው እግዚአብሔር ሙሽራይቱ ደግሞ ቤተ እሥራኤል እመቤታችን ቅድስት ድንግል ማርያም ናቸው። በዚህም ዓይነት ብዙ ነቢያት ጽፈዋል። ትን ሆሴ 3፣ ኢሳ ፳2፣ ኤር ፳1 በሐዲ ኪዳን ደግሞ ሙሽራው ክርስቶስ



መሽራይቱ ደግሞ ቤተክርስቲያን ነች።

**8. መጽሐፈ ሲራክ**

ሲራክ ማለት ጸሐፊ ማለት ነው። ኢየሱ ወልደ አልዓዛር ጸሐፊው ነው። መጽሐፉ መጽሐፈ ምሳሌን የመሰለ የምክር ቃል የያዘ መጽሐፍ ነው። ኢየሱ ወልደ አልዓዛር ጥበብን ካስተማረ በኋላ በመጨረሻው ከአዳም ጀምሮ እስከ ነህምያ ድረስ የቀደሙ ቅዱሳንን በጥበብ ያመሰግናል።

መልመጃ



ምዕራፍ አራት

የብሉይ ኪዳን የትንቢት መጻሕፍት

4.1 የዓበይት ነቢያት የትንቢት መጻሕፍት

ዓበይት ነቢያት የሚባሉት በቁጥር አራት ሲሆኑ እነርሱም ኢሳይያስ ፣ ኤርሚያስ ፣ ሕዝቅኤልና ዳንኤል ናቸው። ዓበይት መባላቸውም በጻፏቸው የትንቢት ብዛት የተነሳ ነው።

1. ትንቢተ ኢሳይያስ

ነቢዩ ኢሳይያስ በ8ኛው ምዕተ ዓመት ይኖር የነበረ የይሁዳ ነቢይ ነው። የጻፈው መጽሐፍ 66 ምዕራፎች አለው። ነቢዩ ኢሳይያስ የእሥራኤል መንግሥት ሲጠፋ የነበረ ነቢይ ነው።

ስለ እመቤታችን በድንግልና ስለ መጽነሷ እና ስለ ክርስቶስ ሰው መሆን እና ከዚህም የተነሳ ለሰው ልጅ ሲል ስለ መሰቀሉ ስለ መከራው የጻፈ ነቢይ ነው። /ኢሳ. 7÷14/ ኢሳ. 9÷6፣ 53÷1/

ነቢዩ ኢሳይያስ በእኛ በኢትዮጵያውያን ሊቃውንት ዘንድ ደረቅ ሐዲስ በመባል ሲታወቅ በውጪዎች ዘንድ ደግሞ ወንጌላዊው ነቢይ በመባል ይታወቃል።

2. ትንቢተ ኤርሚያስ

ነቢዩ ኤርሚያስ በ6ኛው ምዕተ ዓመት ከክርስቶስ ልደት በፊት የነበረ ነቢይ ነው። ነቢዩ ኤርሚያስ የመከራ ወይም የልቅሶ ነቢይ በመባል ይታወቃል። ነቢዩ ኤርሚያስ የይሁዳ ነቢይ ሲሆን በባቢሎናውያን ምርኮ ላይ ነበር። ነቢዩ ኤርሚያስ በ20 ዓመቱ ነበር ለዚህ ቅዱስ ሥራ የተመረጠው። መጽሐፉ 52 ምዕራፎች አሉት። ነቢዩ ኤርሚያስ



በመጽሐፉ ከዳዊት ዘር የጻድቅ ቁጥቋጦ ይወጣል በማለት ስለ ክርስቶስ መውረድ እና መወለድ /ኤር. 33÷14-15/ ስለ እሥራኤል መጥፋት ጽፎአል። ነቢዩ ኤርሚያስ ከትንቢት መጽሐፍ ሌላ ሰቆቃው ኤርሚያስ የሚለውን የጻፈው እርሱ ነው። በዚህ መጽሐፍ ደግሞ ስለ ኢየሩሳሌም መጥፋት የጻፈ ሲሆን ይህ መጽሐፍ 5 ምዕራፎች አለው። ሰቆቃው ማለት “ሙሾ” ወይም “ልቅሶ” ማለት ነው።

**3. ትንቢተ ሕዝቅኤል**

ነቢዩ ሕዝቅኤል በ6ኛው ምዕተ ዓመት ከጌታችን ልደት በፊት ይኖር የነበረ ነቢይ ነው። ነቢዩ ሕዝቅኤል በሕፃንነቱ በኢየሩሳሌም ተማርኮ ወደ ባቢሎን የተወሰደ ነቢይ ነው። ነቢዩ ሕዝቅኤል ካህን ሲሆን የትንቢት መጽሐፉ ራዕይ ይበዛበታል። ስለ ካህናት የሥራ ኃላፊነት /ሕዝ. 34÷1-31/ ስለ ጌታ መወለድ /ሕዝ. 37÷21-28/ ስለ እመቤታችን ድንግልና /ሕዝ. 44÷1-2/ በመጽሐፉ ይገልጻል። ነቢዩ ሕዝቅኤል የባቢሎን ነቢይ ሲሆን የሞተው እዚያው በባቢሎን በምርኮ ላይ እያለ ነው። መጽሐፉ 42 ምዕራፍ አሉት።

**4. ትንቢተ ዳንኤል**

ነቢዩ ዳንኤል በ6ኛው ምዕተ ዓመት ከክርስቶስ ልደት በፊት ይኖር የነበረ ነቢይ ነው። ነቢዩ ዳንኤል የባቢሎን ነቢይ ሲሆን የነቢዩ ሕዝቅኤል ጓደኛ ነበር። መጽሐፉም 12 ምዕራፍ አለው። ነቢዩ ዳንኤል ስለጌታ መወለድ እና መውረድ ገልጿል። /ዳን. 7÷13-14/

ትንቢተ ዳንኤል ዳንኤል የተረጎማቸው ሕልሞችና ያያቸው ራዕዮች በብዙ ምሥጢር የተጻፈበት መጽሐፍ ነው። ተረፈ ዳንኤል ከዳንኤል መጽሐፍ ጋር በአንድ ላይ የሚቆር ተጨማሪ መጽሐፍ ነው። ከዚህም በተጨማሪ መጽሐፈ ሶስና እና መዝሙር ዘሠለስቱ ደቂቅ ከትንቢተ ዳንኤል ጋር የሚቆጠሩ ዳንኤል የጻፋቸው መጻሕፍት ናቸው።





መልመጃ

- 1. የዓበይት ነቢያት መጻሕፍት ዓበይት ያሰኛቸው ምንድን ነው?
- 2. ትንቢተ ኢሳይያስ ደረቅ ሐዲስ የሚል ስያሜ ያገኘው ለምንድን ነው?
- 3. ከዓበይት ነቢያት መካከል በባቢሎን ምርኮ የነበሩት ነቢያት የትኞቹ ናቸው?

4.2 የደቂቀ ነቢያት የትንቢት መጻሕፍት

የደቂቀ ነቢያት መጻሕፍት ብዛት አሥራ ሁለት ሲሆን ደቂቅ መባላቸውም ከጻፏቸው የትንቢት ማነስ በመነሳት ነው።

1. ትንቢተ ሆሴዕ

ነቢዩ ሆሴዕ በ7ኛው ምዕተ ዓመት ከክርስቶስ ልደት በፊት ይኖር የነበረ ነቢይ ነው። ነቢዩ ሆሴዕ የሰማርያ ነቢይ ሲሆን በትንቢት ስለ እግዚአብሔር እና ስለ ቤተ እሥራኤል በባልና በሚስት መስሎ ተናግሯል። /ሆሴ 6÷1-3/ መጽሐፉ 14 ምዕራፎች አሉት።

2. ትንቢተ አሞጽ

ነቢዩ አሞጽ በ6ኛው ምዕተ ዓመት ይኖር የነበረ ነቢይ ነው። ነቢዩ አሞጽ እረኛ ነበር። /አሞ 7÷14/ ነቢዩ አሞጽ የሰማርያ ነቢይ ሲሆን ትውልዱ ግን ከይሁዳ ነው። ነቢዩ አሞጽ ድሆችን የሚበድሉትን በመጽሐፉ ይገስጻል። /አሞ 4÷1-6/ ነቢዩ አሞጽ የትንቢቱ የፍርድ ቃል ነው ይኸውም በፍጻሜው ዘመን ለእሥራኤል ሕዝብ እና ለአሕዛብ የደገንነት እና የሰላም ጊዜ እንደሚመጣ በመጽሐፉ መጨረሻ ገልጾታል። /አሞ 9÷11/ሐ/15÷14/ መጽሐፉ 9 ምዕራፎች አሉት።



3. ትንቢተ ሚክያስ

ነቢዩ ሚክያስ በ8ኛው ምዕተ ዓመት ይኖር የነበረ ነቢይ ነው። ነቢዩ ሚክያስ የሰማርያ ነቢይ ሲሆን የነቢዩ ኢሳይያስ ጓደኛም ነበር። የእሥራኤል መንግሥት ከመጥፋቱ በፊት ይኖር የነበረ የመጨረሻ ነቢይ ነው። መጽሐፉ 7 ምዕራፎች አሉት። ነቢዩ ሚክያስ በመጽሐፉ ስለ ጌታ መወለጃ ቦታም ተናግሯል። /ሚክ 5÷2/።

4. ትንቢተ ኢዩሴል

ነቢዩ ኢዩሴል በ6ኛው ምዕተ ዓመት ይኖር የነበረ ነቢይ ነው። ነቢዩ ኢዩሴል የይሁዳ ነቢይ ነው። መጽሐፉ 3 ምዕራፎች አሉት። ኢዩሴል ማለት እግዚአብሔር አምላክ ነው ማለት ነው። ነቢዩ ኢዩሴል ስለ መንፈስ ቅዱስ በመጽሐፉ ገልጿል። ኢዮ 2÷28-29 ይህም ትንቢት በአዲስ ኪዳን በበዓለ ሐምሳ ተፈጽሟል። /ሐዋ 2÷1-4/

5. ትንቢተ አብዲዩ

ነቢዩ አብዲዩ በ6ኛው ምዕተ ዓመት ይኖር የነበረ ነቢይ ነው። ነቢዩ አብዲዩ የይሁዳ ነቢይ ሲሆን የጻፈውም ለኤዶምያስ ማለት ለኤሳው ወገኖች ነው። መጽሐፉ አንድ ምዕራፍ አለው። አብዲዩ ማለት ገብረ እግዚአብሔር /የእግዚአብሔር ሥራ/ ማለት ነው።

6. ትንቢተ ዮናስ

ነቢዩ ዮናስ በ9ኛው ምዕተ ዓመት ከክርስቶስ ልደት በፊት ይኖር የነበረ ነቢይ ነው። ነቢዩ ዮናስ በሮብዓም ዘመነ መንግሥት ይኖር የነበረ ነቢይ ነው። ነቢዩ ዮናስ የሰማርያ ነቢይ ሲሆን ትንቢቱም በነነዌ ሰዎች ላይ ያተኮረ ነው። ነቢዩ ዮናስ በማቴዎስ ወንጌል /12÷39-40/ እንደተገለጸው የክርስቶስ ምሳሌ ሆኖ ቀርቧል። መጽሐፉ 4 ምዕራፎች አለው። ዮናስ



ማለት ርግብ ማለት ነው።

7. ትንቢተ ናሆም

ነቢዩ ናሆም በ7ኛው ምዕተ ዓመት ከክርስቶስ ልደት በፊት ይኖር የነበረ ነበረ ነው። ነቢዩ ናሆም እንደ ነቢዩ ዮናስ ትንቢቱ ነነዌን የተመለከተ ነው። መጽሐፉ 3 ምዕራፎች አሉት። ናሆም ማለት መጽናናት ማለት ነው። ነቢዩ ናሆም ስለ ክርስቶስ በመጽሐፉ ተናግሯል፤ /ናሆም 1÷15/።

8. ትንቢተ እንባቆም

ነቢዩ እንባቆም በ6ኛው ምዕተ ዓመት ከክርስቶስ ልደት በፊት ይኖር የነበረ ነበረ ነው። ነቢዩ እንባቆም የይሁዳ ነቢይ ሲሆን ትንቢቱም ኢየሩሳሌምን በተመለከተ ነው። መጽሐፉ 3 ምዕራፎች አለው። እንባቆም ማለት ማቀፍ ማለት ነው።

9. ትንቢተ ሶፎንያስ

ነቢዩ ሶፎንያስ በ7ኛው ምዕተ ዓመት ከክርስቶስ ልደት በፊት ይኖር የነበረ ነበረ ነው። ትንቢቱም እንደ ነቢዩ እንባቆም ኢየሩሳሌምን የሚመለከት ነው። ነቢዩ ሶፎንያስ የይሁዳ ነቢይ ሲሆን መጽሐፉ 3 ምዕራፎች አሉት። ሶፎንያስ ማለት መሸከምና መጋረድ ወይም መከለል ማለት ነው። ነቢዩ ሶፎንያስ በትንቢቱ ስለክርስቶስ ተናግሯል። /ሶፎ 3÷17/

እስከ አሁን ያየናቸው ከምርኮ በፊት ያሉትን ሲሆን ከዚህ በመቀጠል ደግሞ ከምርኮ በኋላ ያሉትን ነቢያት ለማየት እንሞክራለን።

10. ትንቢተ ሐጌ

ነቢዩ ሐጌ በ536 ቅ.ል.ክ ይኖር የነበረ ነበረ ነው። ነቢዩ ሐጌ የይሁዳ ነቢይ ሲሆን በትንቢቱ ስለ 2ኛው ቤተ መቅደስ መሠራት ለዘሩባቤል



አሳስቧል። መጽሐፉ 2 ምዕራፎች አለው። ሐጌ ማለት በዓል ማለት ነው።

**11. ትንቢተ ዘካርያስ**

ነቢዩ ዘካርያስ እንደ ነቢዩ ሐጌ በ536 ቅ.ል.ክ ይኖር የነበረ ነቢይ ነው። ነቢዩ ዘካርያስ የይሁዳ ነቢይ ሲሆን ትንቢቱ እንደነቢዩ ሐጌ ስለ 2ኛው ቤተመቅደስ መሠራት ለዘርባቤል አሳስቧል። መጽሐፉ 14 ምዕራፎች አለው። ዘካርያስ ማለት እግዚአብሔር ያስታውሳል ማለት ነው። ነቢዩ ዘካርያስ ስለ ሆሳዕና /ዘካርያስ 2÷9/ ስለ ዘካርያስ በጦር መወጋት /ዘካ,12÷20/ ገልጿል።

**12. ትንቢተ ሚልክያስ**

ነቢዩ ሚልክያስ በ4ኛው ምዕተ ዓመት የነበረ ከክርስቶስ ልደት በፊት ይኖር የነበረ ነቢይ ነው። ነቢዩ ሚልክያስ የይሁዳ ነቢይ ነው። የነቢዩ ሚልክያስ የትንቢት መጽሐፍ የመጨረሻ የትንቢት መጽሐፍ ነው። ነቢዩ ሚልክያስ በመጽሐፉ ስለ ጌታ ወደዚህ ዓለም መምጣትና አስቀድሞ መልእክተኛውን እንደሚልክ ያስረዳል። /ሚል 3÷1-3/ ሚልክያስ ማለት መልእክተኞች ማለት ነው።

**መልመጃ**

- 1. የደቂቀ ነቢያት መጻሕፍት የሚባሉትን ዘርዝሩ።
- 2. ከምርኮ በኋላ የተነሱትን ነቢያት ዘርዝሩ።
- 3. ክርስቶስ በቤተልሔም እንደሚወለድ ትንቢትን የተናገረው ነቢይ ማነው?



**ምዕራፍ አምስት**

**የሐዲስ ኪዳን የወንጌል የታሪክ እና የራእይ መጻሕፍት**

ሐዲስ ኪዳን ማለት አዲስ ውል አዲስ ስምምነት የመጨረሻ መደምደሚያ ማለት ነው። ይህም እግዚአብሔር አምላክ እሥራኤል ዘነፍስ ከሆኑ ከክርስቲያኖች ጋር ያደረገው ውል ስምምነት ነው። ይህ ውል አዲስ መደምደሚያ መጨረሻ መባሉ በብሉይ ኪዳን ተተንብይዋል ኤር 31:31 በክርስቶስ ደም ተቋቁሟል ሉቃ 22:19 እንዲሁም አዲስ ኪዳን ከብሉይ ቀጥሎ የመጣ በመሆኑ ብሉይን አሮጌ አስብሎ እሱ አዲስ ተብሏል። ዕብ 8:13 አዲስ ኪዳን በአምስት ታላላቅ ክፍሎች ይመደባል፦

ሀ. ወንጌል የክርስቶስን የሕይወት ታሪክ የያዘ ሲሆን ከማቴዎስ እስከ ዮሐንስ ወንጌል አራት መጽሐፍትን ይይዛል

ለ. ታሪክ ይህ ክፍል የሐዋርያት ሥራና ለመጀመሪያዎቹ ክርስቲያኖች ቤተ- ክርስቲያን አንዲት እንደተቋቋመች ያስረዳል

ሐ. የትምህርት ይህ ክፍል ከሮሜ እስከ ይሁዳ መልእክት ድረስ ያሉትን ክርስቲያኖች መልእክቶች ያጠቃልላል።

መ. ትንቢት ይህ ክፍል የዮሐንስ ራዕይ ሲሆን በማዕከልና በመጨረሻው ዘመን በዓለም የሚሆነውን ነገር የሚያስተምር የትንቢት ራዕይ ክፍል ነው።

ሠ. የሥርዓት ክፍል ናቸው። በቁጥር ስምንት ሲሆኑ እነርሱም መጽሐፈ ኪዳን ቀዳማዊ ፣ መጽሐፈ ኪዳን ካልዕ ፣ ትእዛዝ ሲኖዶስ ፣ አብጥሊስ ሲኖዶስ ፣ ግጽው ሲኖዶስ ፣ መጽሐፈ ቀለሜንጦስ ፣ መጽሐፈ ዲዲስቅሊያ እና ሥርዓተ ጽዮን ሲኖዶስ ናቸው።



## ዋቢ መጻሕፍት



ቅዱሳት መጻሕፍት ጥናት አምስተኛ ክፍል

የሰንበት ት/ቤት አመራር እና መምህራን  
እንዲሁም ተማሪዎችና ወላጆች በመጽሐፉ ላይ  
ያላችሁን ማንኛውም አስተያየት እና ግብዓት  
በሚከተለው አድራሻ ላኩልን

[office@eotc-gssu.org](mailto:office@eotc-gssu.org)  
[https://t.me/GSSUCurriculum\\_bot](https://t.me/GSSUCurriculum_bot)

